
22 नवम्बर 2021 
श्री अब्दुल हामिद ( बि 0 प्र 0 से 0 ) , कोटि क्रमांक 687/11 , तत्कालीन प्रखंड विकास पदाधिकारी , रहुई , नालंदा के 
विरूद्ध ग्रामीण विकास विभाग , बिहार , पटना के पत्रांक 181002 दिनांक 20.03.2014 द्वारा आरोप प्रतिवेदित किया गया । 
श्री हामिद के विरूद्ध प्रतिवेदित आरोप निम्नलिखित है : 

श्री अब्दुल हामिद द्वारा वित्तीय वर्ष 2004-05 एवं 2005-06 में कुल 14 ( चौदह ) ऐसे परिवारों को इंदिरा 
आवास की स्वीकृति दी गयी , जिनका नाम बी ० पी ० एल 0 सूची में दर्ज नहीं था । अन्य व्यक्तियों के बी ० पी ० एल ० क्रमांक 
पर गैर बी 0 पी 0 एल 0 परिवारों को इंदिरा आवास की स्वीकृति दी गयी , जिसके कारण कुल 14 ( चौदह ) बी 0 पी 0 एल 0 
परिवार के लोग इंदिरा आवास से वंचित रह गये । साथ ही सरकार को कुल 329400 / - रू 0 की आर्थिक क्षति उठानी 


पड़ी । 


विभागीय पत्रांक 14193 दिनांक 15.10.2014 द्वारा श्री हामिद के विरूद्ध प्रतिवेदित आरोपों पर स्पष्टीकरण 
किया गया । श्री हामिद द्वारा उक्त के आलोक में अपने पत्रांक 448 दिनांक 28.05.2015 द्वारा स्पष्टीकरण समर्पित किया 
गया , जिसमें श्री हामिद का कहना है कि " तत्कालीन प्रखंड विकास पदाधिकारी , रहुई श्री रमेश सिंह की आकस्मिक 
मृत्यु के पश्चात वे मात्र लगभग 03 माह ( 09.10.2004 से 12.01.2005 ) तक प्रखंड विकास पदाधिकारी , रहुई के प्रभार में 
थे । संदर्भित उक्त इंदिरा आवास का आवंटन मेरे द्वारा नहीं किया गया है , बल्कि उसका आवंटन तत्कालीन प्रखंड 
विकास पदाधिकारी श्री रमेश सिंह के द्वारा किया गया था तथा उनके द्वारा प्रथम किस्त की राशि निर्गत की गई थी । 
इसके आवंटन में मेरी कोई भूमिका नहीं है । योजना संख्या -48 / 04-05 , 49 / 04-05 , 61 / 04-05 , 20 / 04-05 , 
73 / 04-05 , 14 / 04-05 , 152 / 04-05 में योजना की स्वीकृति तथा प्रथम किस्त का भुगतान तत्कालीन प्रखंड विकास 
पदाधिकारी के द्वारा ही किया गया था और इन कुल सात योजनाओं में द्वितीय किस्त की राशि मेरे द्वारा निर्गत की गई 
है । द्वितीय किस्त की राशि निर्गत करते समय प्रथम किस्त की राशि लाभुकों द्वारा योजना में खर्च की गई है अथवा 
नहीं के बिन्दु पर जांच की जाती है तथा उसी के आधार पर द्वितीय किस्त की राशि निर्गत की जाती है । प्रथम किस्त 
की राशि के अनुकूल निर्माण सम्पन्न होने के बाद ही जन सेवक / पंचायत सेवक एवं पर्यवेक्षक तथा कनीय अभियंता से 
प्रतिवेदन प्राप्त होने के बाद ही मेरे द्वारा द्वितीय किस्त की स्वीकृति दी गई है , जो किसी भी दृष्टि से अनुचित नहीं है । 
उक्त सातों योजनाओं में लाभार्थियों का नाम BPL सूची में दर्ज है । 

उनके द्वारा किसी को भी इंदिरा आवास आवंटित नहीं किया गया है तब गैर BPL को इंदिरा आवास 
आवंटित करने का आरोप किसी भी दृष्टि से सही नहीं है । जिन 16 गैर BPL लाभुकों को इंदिरा आवास आवंटन 
करने का आरोप लगाया गया है , वह सत्य से परे है , इन 16 लाभुकों में से मात्र 07 लाभुकों को मेरे द्वारा मात्र द्वितीय 
किस्त का भुगतान किया गया है , और ये सभी लाभुक BPL श्रेणी के है । शेष 09 लाभुकों को उनके द्वारा कोई भुगतान 
नहीं किया गया है । " 

श्री हामिद के विरूद्ध प्रतिवेदित आरोप एवं इनसे प्राप्त स्पष्टीकरण के समीक्षोपरांत पाया गया कि श्री हामिद 
के विरूद्ध बिहार विधान सभा की लोक लेखा समिति के समक्ष विचाराधीन सी 0 ए 0 जी 0 की कंडिका -4.1.10 के अनुपालन 
वर्ष 2007-10 से संबंधित आरोप है । श्री हामिद द्वारा आरोपों के संबंध में दिये गये स्पष्टीकरण से स्पष्ट है कि उनके 
कार्य प्रणाली में पर्यवेक्षण का अभाव है । इनके द्वारा 16 लाभुकों में से 07 लाभुकों को द्वितीय किस्त का भुगतान किया 
गया , किन्तु 09 गैर BPL लाभुकों को जिन्हें पूर्ववती प्रखंड विकास पदाधिकारी द्वारा प्रथम किस्त की राशि पूर्व में दी 
गयी , उनके विरूद्ध जानकारी होने के बाद श्री हामिद द्वारा राशि वसूलने हेतु कोई प्रयास नहीं किया गया । यह 
जानबूझकर मामला दबाने जैसा कृत्य है । श्री हामिद के इस कृत्य के कारण सरकार को आर्थिक क्षति हुई है । श्री 
हामिद का यह कृत्य बिहार आचार नियमावली 1965 के नियम -3 ( 1 ) के संगत प्रावधानों के प्रतिकूल है । 

अनुशासनिक प्राधिकार द्वारा सम्यक् विचारोपरान्त श्री हामिद के स्पष्टीकरण को अस्वीकार करते हुए इनके 
विरूद्ध विभागीय संकल्प ज्ञापांक 9507 दिनांक 26.08.2021 द्वारा बिहार सरकारी सेवक ( वर्गीकरण , नियंत्रण एवं अपील ) 
नियमावली , 2005 के नियम -19 ( 1 ) के प्रावधान के तहत नियम -14 में अंकित ( i ) निन्दन ( आरोप वर्ष 2005-06 ) एवं 
( ii ) असंचयात्मक प्रभाव से तीन वेतनवृद्धि पर रोक का दंड संसूचित किया गया । 

उपरोक्त दंडादेश के विरूद्ध श्री हामिद द्वारा पुनर्विलोकन अभ्यावेदन समर्पित किया गया । श्री हामिद का अपने 
पुनर्विलोकन अभ्यावेदन में कहना है कि : 

" मुझ पर पूर्व में यह आरोप लगाया गया था कि मैंने 16 गैर बी 0 पी 0 एल 0 परिवारों को इंदिरा आवास आवंटित 
कर दिया , जिसके कारण सुयोग्य श्रेणी के परिवार लाभ लेने से वंचित रह गए और सरकार को आर्थिक क्षति हुई । 

इस आलोक में मैंने अपना स्पष्टीकरण पत्रांक 448 दिनांक 28.05.2015 द्वारा समर्पित किया था । इसमें स्पष्ट 
रूप से उल्लेख किया गया था कि मेरे द्वारा उक्त इंदिरा आवास का आवंटन किया ही नहीं गया था । मेरे द्वारा मात्र 7 
लाभुकों को द्वितीय किस्त की राशि का भुगतान किया गया था । ये सभी सातों लाभुक बी ० पी ० एल 0 परिवार के ही थे , 
जिसके लिए मैंने योजना पंजी की छायाप्रति एवं अभि D की छायाप्रति संलग्न की थी । यथार्थ में इन लाभुकों को श्री 
रमेश कुमार सिंह पूर्व के प्रखंड विकास पदाधिकारी के द्वारा इंदिरा आवास का आवंटन एवं प्रथम किस्त के राशि का 
भुगतान किया गया था । प्रथम किस्त के रूप में ली गई राशि के अनुरूप इंदिरा आवास का कार्य कर लेने के 
जनसेवक / पंचायत सचिव एवं पर्यवेक्षक तथा कनीय अभियंता के प्रतिवेदन प्राप्त होने के बाद ही मेरे द्वारा द्वितीय किस्त 
की राशि स्वीकृत की गई थी । 

ये भी उल्लेखनीय है कि मैंने सातों योजना के लाभार्थियों का नाम बी 0 पी 0 एल 0 सूची में दर्ज होने संबंधी 
प्रमाण के साथ अपना स्पष्टीकरण समर्पित किया था । स्पष्ट है कि पूर्व में लगाया गया गैर बी 0 पी 0 एल 0 धारी को इंदिरा 
आवास आवंटित करने का आरोप मुझ पर प्रमाणित नहीं होता है । 

मुझ पर पर्यवेक्षण का अभाव तथा 9 लाभुकों को पूर्व के पदाधिकारी द्वारा दी गई राशि वसूलने हेतु कोई 
प्रयास नहीं करने तथा जानबूझकर मामला को दबाने जैसा कृत्य के कारण सरकार को आर्थिक क्षति का आरोप बिना 
उचित चिंतन किए लगाया गया है । 

मेरे समक्ष शेष नौ ( 9 ) अभिलेख विचारार्थ प्रस्तुत ही नही किए गए थे । इन नौ में से 5 मामले अभिलेख 
सं0-62 / 04-05 , 81 / 04-05 , 148 / 04-05 , 149 / 04-05 तथा 169 / 04-05 श्री निरंजन कुमार झा , जो मेरे बाद 
प्रखंड विकास पदाधिकारी के प्रभार में आए , उनके समक्ष प्रस्तुत किए गए थे और उनके द्वारा पाँचों को द्वितीय किस्त 
की राशि के भुगतान की स्वीकृति दी गई थी । शेष 04 अभिलेखसं0-79 / 05-06 , 94 / 05-06 , 114 / 05-06 , 
117 / 05-06 , को भी उन्हीं के द्वारा इंदिरा आवास आवंटित करते हुए प्रथम किस्त की राशि का भुगतान किया गया । 
मैं मात्र लगभग तीन माह वर्ष 04-05 में ( 09.10.2004 से 12.01.2005 ) प्रभार में रहा और ये चारो अभिलेख वर्ष 05-06 
में आवंटित एवं भुगतान किए गए । 

इस संबंध में यह आरोप कि मेरे द्वारा मामले को दबाया गया था , वसूली की कार्रवाई नहीं की गई किसी भी 
दृष्टि से उचित एवं न्यायसंगत नहीं है । 

यह भी उल्लेखनीय है कि मैं दिनांक 09.10.2004 से 12.01.2005 मात्र 93 दिन ही प्र ० वि ० पदा ० के प्रभार में 
रहा , जिसमें इंदिरा आवास सहित अन्य योजनाओं को भी गति देने का यथासंभव प्रयास किया था । 

उपर्युक्त तथ्यों के आलोक में विनम्र प्रार्थना है कि मेरे इस अभ्यावेदन पर सहानुभूतिपूर्वक विचार करते हुए 
मुझको संसूचित निन्दन एवं असंचयात्मक प्रभाव से तीन वेतनवृद्धि पर रोक का दंड वापस लेने की कृपा की जाय । " 
श्री हामिद से प्राप्त पुनर्विलोकन अभ्यावेदन की समीक्षा की गयी । श्री हामिद का कहना है कि उनके द्वारा 

। 
मात्र 07 लाभुकों को इंदिरा आवास आवंटन से संबंधित द्वितीय किस्त का भुगतान किया गया था । ये सभी 07 लाभुक 
बी ० पी ० एल 0 परिवार के ही थे । उनका कहना है कि प्रथम किस्त के रूप में ली गयी राशि के अनुरूप इंदिरा आवास का 

कार्य कर लेने के जन सेवक / पंचायत सचिव एवं पर्यवेक्षक तथा कनीय अभियंता के प्रतिवेदन प्राप्त होने के बाद ही 
उनके द्वारा द्वितीय किस्त की राशि स्वीकृत की गयी थी । साथ ही उनका कहना है कि 16 लाभुकों में से शेष 09 
अभिलेख विचारार्थ प्रस्तुत नहीं किये गये थे , अतएव इस संबंध में उनके द्वारा कोई कार्रवाई नहीं की जा सकी । 
उल्लेखनीय है कि श्री हामिद के विरूद्ध आरोप बिहार विधान सभा की लोकलेखा समिति के समक्ष सी 0 ए 0 जी 0 की 
कंडिका –4.1.10 के अनुपालन वर्ष 2007-10 से संबंधित है । श्री हामिद का यह कहना कि उनके द्वारा पूर्व में प्रथम 
किस्त के रूप में ली गयी राशि के अनुरूप इंदिरा आवास का कार्य कर लेने के प्रतिवेदन के आधार पर द्वितीय किस्त 
कि राशि स्वीकृत की गयी । स्पष्टतया उनके द्वारा लाभुकों के संबंध में स्वयं छानबीन कर सुनिश्चित हो लेना चाहिए 
था । केवल अपने अधीनस्थ के प्रतिवेदन के आधार पर ही निर्णय लिया जाना श्री हामिद का कार्यप्रणाली में पर्यवेक्षण का 
अभाव दर्शाता है । साथ ही 09 लाभुकों को दी गयी राशि के संबंध में उनके समक्ष अभिलेख उपस्थापित नहीं किये जाने 
के कारण दी गयी राशि की वसूली का प्रयास नहीं किया गया । उल्लेखनीय है कि ग्रामीण विकास विभाग के पत्रांक 
11325 दिनांक 08.08.2008 द्वारा निर्गत दिशा - निर्देश में इंदिरा आवास योजना का पारदर्शी एवं प्रभावी बनाये जाने हेतु 
सारी जवाबदेही संबंधित प्रखंड विकास पदाधिकारी को दी गई है । श्री हामिद का योजना के कार्यान्वयन के प्रति 
लापरवाही को दर्शाता है । आवास एक बुनियादी जरूरत है तथा गृह विहीन परिवार को आवास उपलब्ध कराये जाने 
हेतु सरकार द्वारा इंदिरा आवास योजना शुरू की गई है । श्री हामिद का उक्त कृत्य जनकल्याण से संबंधित योजना के 
कार्यान्वयन के प्रति जानबूझकर की गई चूक है । श्री हामिद के द्वारा समर्पित पुनर्विलोकन अभ्यावेदन में प्रतिवेदित 
आरोपों पर अपने बचाव में कोई नया तथ्य का उल्लेख नहीं किया गया है । 

समीक्षोपरान्त अनुशासनिक प्राधिकार द्वारा उपर्युक्त वर्णित तथ्यों के आलोक में श्री हामिद के पुनर्विलोकन 
अभ्यावेदन को अस्वीकृत करते हुए इनके विरूद्ध विभागीय संकल्प ज्ञापांक 9507 दिनांक 26.08.2021 द्वारा अधिरोपित 
दंड को पूर्ववत बरकरार रखने का निर्णय लिया गया । 

अतः अनुशासनिक प्राधिकार के निर्णयानुसार श्री अब्दुल हामिद ( बि 0 प्र 0 से 0 ) , कोटि क्रमांक 687/11 , तत्कालीन 
प्रखंड विकास पदाधिकारी , रहुई , नालंदा द्वारा समर्पित पुनर्विलोकन अभ्यावेदन को अस्वीकृत करते हुए इनके विरूद्ध 
विभागीय संकल्प ज्ञापांक 9507 दिनांक 26.08.2021 द्वारा ( i ) निन्दन ( आरोप वर्ष 2005-06 ) एवं ( ii ) असंचयात्मक प्रभाव 
से तीन वेतनवृद्धि पर रोक का दंड को पूर्ववत बरकरार रखा जाता है । 
आदेश : - आदेश दिया जाता है कि इस संकल्प की प्रति बिहार राजपत्र के अगले असाधारण अंक में 
प्रकाशित किया जाय तथा इसकी प्रति सभी संबंधितों को भेज दी जाय । 

बिहार - राज्यपाल के आदेश से , 

शिवमहादेव प्रसाद , 
सरकार के अवर सचिव । 


- 


, 


अधीक्षक , सचिवालय मुद्रणालय , 

बिहार , पटना द्वारा प्रकाशित एवं मुद्रित । । 
बिहार गजट ( असाधारण ) 1044-571 + 10 - डी 0 टी 0 पी 0 । 

